

Poeta mit-twelid !

HANNIEQA TA' SNIN : HANNIEQA TA' HOLM.

Sa nikteb kelmtejn fuq wiehed li hadd fid-dinja ma jista' jagħharfu u jhobbu daqskemm nagħirfu u nħobbu jien. Min hu ma ngħidilkomx. Intom tafuh daqsi. Dan il-flien għadu jgħix magħna; u għandu f'rasu li jibqa' jgħix wara mewtu u wara mewtna. Ktieb sħiħ mill-bidu sa l-aħħar għadu qatt ma qara sal-lum. Kiteb, jekk mhux hafna, ftit; u kiteb aktarx tajjeb u bil-għaqaq. Ma jobghod lil hadd. Ihobb lil kull maħluq u aktar lil Min haḥqu. Għandu vokabularju tiegħu u dizzjunarju għalih waħdu. Jekk tqallbuhomlu, issibu fihom kemm-il-ġens, kemm-il-nisel u kemm-il-għamla ta' kliem u ta' ismijiet. Fihom issibu kollox; iżda l-kelmiet "Egoiżmu", "Opportuniżmu" u "Serviliżmu" ma tiltaqgħiu magħhom qatt; wisq u wisq anqas ma ssibu xinhu tifsirhom. Ħabibi u ħabibkom għandu l-aktar għal qalbu dak li hu jsejjaħ "ekwilibrju Soċjali" u "komuniżmu moderat nisrani". Aktar għandu heġġa u ħila f'qalbu u f'moħ-ħu, milli qawwa u setgħa f'għamilu. Fi kliem ieħor, aktar jix-tieq u jrid, milli jista' jagħmel. Sikwit iħaqqaqha u jgħid li la jibza' u anqas jistħi minn hadd, għax ma għandux għalfejn jistħi jew jibza'. Għandu versi tistħajjilhom proża u għandu proża tistħajjilha versi. F'kelma waħda, L-Isem-Bla-Isem (biex imlaq-qmuh hekk) tagħna hu poeta f'kullma jikteb : poeta fi lisiebu; poeta f'għamilu; poeta dejjem u kullimkien.

L-Isem-Bla-Isem għandu haġtu ħolma waħda. U l-kitba tagħna fuqu għandha mnejn tidher ħolma wkoll. Għalhekk sa niġu biex infissru ħolma b'oħra.

Kitba kbira ma għandekx issibha biss f'suġġett kbir. Wisq drabi suġġett kbir jiffisser b'kitba żgħira, jew aħjar b'kitba dgħifa u fqira. Drabijiet oħra suġġett irħis u għoddu bla siwi jiffisser b'kitba għolja, miżuna u mirquma. Il-kitba titqies u tit-kejjel fiha nfisha, bihż nfisha. Kittieb tajjeb johroġ b'kitba tajba f'kull haġa li jikteb, imqar jekk jikteb fuq haġa ta' xejn. Id-"*Divina Commedia*" ta' Dante tħaddan fiha *magnum opus* u l-kitba tagħha hi mill-aħjar, mill-aqwa u mill-ogħla. Id-"*Don Quixotte*" ta' Cervantes hu rumanz mimli, biex ingħidu hekk, bil-ħimerijiet; madankollu l-kitba tiegħu hi biċċa letteratura mill-aqwa u mill-isbaħ hi wkoll. Xi wħud sfaw kittieba kbar : u kitbu opri kbar. Oħrajn sfaw kittieba kbar : u ma kitbux għajr ħwejjeġ ta' ħlieqa, tad-daħk u taċ-ċajt. Kittieb u letterat kbir jista' jagħmel isem b'kitba li tithaddet biss fuq il-ħrejjef, daqskemm jista' jagħmel isem b'kitba li tithaddet fuq l-aqwa punti

ta' filosofija u ta' teologija dommatika u morali. Esopo u Fedro ma kitbux hliet hrejjet. Madankollu kitbiethom hi magħduda bhala kbira fiha nfisha daqs kemm hi kbira fiha nfisha l-kitba ta' Pindaru u ta' Virgilju.

Aħna illum sa nithaddtu fuq hwejjeġ li la huma ta' fejda u anqas ta' tagħlim. Sa nithaddtu fuq hwejjeġ li la huma ta' siwi morali u anqas kulturali. Biss naħsbu u nittamaw li dak li ser ngħidu, ftit jew wisq, jingħogob.

Ħabibi u ħabibkom, L-Isem-Bla-Isem, kien darba tifel ċkejken huwa wkoll. Izda — għax tgħid!? — donnu xejn ma kien jixbahhom lil tfal oħra. Kien joħlom bil-lejl u joħlom bin-nhar. Żgħuritu kienet ħolma; tfulitu ħolma oħra. U issa li sar zaġġ-żuġħ bhāl min qed jikteb, flok li l-ħolm naqaslu donnu żdiedlu u kotorġu; anzi kullma joħlom jixtieq kieku jwettqu jew bil-kitba jew bil-għamil, jonkella bit-tnejn.

Kullma kien jara b'dawl għajnejh kien ikattru u jarah kbir daqsiex b'dawl il-fantasija ta' moħħu. Kelb kien jidhirlu kbir daqs barri. Nagħga jew mogħża kienet tbeżżghu u tnafru aktar minn bəbaw. L-ewwel darba li ra baqra, kif kien qieghed bil-qieghda fuq il-għatba ta' dar ommu, twerwer u tilef saħħtu, waqgħietlu fl-art il-biċċa ħobż biż-zejt u t-tadam li kellu f'idu, qam, u... baqa' wieqaf issummat bhāl statwa, għax daqskemm ried jidħol jigrı 'l ġewwa daqshekk ieħor ma satax billi msarnu bil-biża' niżlulu f'qiegh rıgħejh.

Għall-għasafar, imbagħad, u l-ajruplani kellu seħer. Mhux darba u tnejn qam fil-ghodu kmieni kmieni, qabeż u niżel mis-sodda bl-ilbies ta' taħt, qabad u ħa ftit melħ f'qiegh idu u erħielha sieket sieket u tista' tgħid bla ma jieħu nifs lejn is-sıgħra tal-frott li kien hemm fil-biħa tad-dar biex ipogħi dak il-melħ fuq denb l-ewwel għasfur li jmur jistrieħ u jgħanni fuq friegħi s-sıgħra. Izda qatt ma rnexxielu jagħmel xejn. U għall-ajruplani xi ngħidu? Kemm-il-darba tala' fuq il-bejt b'qasba twila f'idu u bi spaga ħoxna marbuta fit-tarf tagħha ta' fuq biex ma' l-ewwel ajruplan li jgħaddi fil-baxx ixejjirha b'qawwa kbira, idawru biha, jaqbd u jniżlu fidejħ?

U tat-tajra min qatt jemminha? Ġie s-sajf u l-poeta mit-wieled li qegħdin nitkellmu fuqu tieħied mill-marda ta' sħabu. Ra f'idejħ sħabu ħafna tajriet tal-karti, mlewna u tħajjar jixtri waħda. Kien joqgħod dik il-ħabta f'Tas-Sliema. Hemm kienu jinbiegħu f'xi ħwienet tajriet tat-tliet soldi, taż-zewġ soldi u tas-sold. Ommu bit-tiela' u n-niezel spiċċat biex xtratlu waħda mill-orħos. Izda fettliħa ma tħalliħ jitle' fuq il-bejt għax beżgħet li jaqa' u jmutliħa. Għalhekk qattlu biex, jekk irid, joqgħod itajjarha mhux b'aktar minn tliet iqjiem ħajt fil-biħa

tad-dar. Hu kellu jagħmel hekk. Ma satax jagħmel ieħor. Mill-mitluf ried jieħu dak li sata'. U beda jtajjarha. Izda t-tajra m'hemm li tinqata' l fuq miċ-ċint tal-biħħa. Togħila kemm-xejn u terġa' tħawwilha isfel bir-ras. Wara xi nofs siegħa taħbit denbha nqatgħalha għax tħabbel u wehel mal-friegħi tas-siġra tal-frott li kien hemm f'roqgħia ħamrija mgennba f'waħda mir-rkejjen tal-biħħa. Tħajjar jixxabbat mas-siġra, izda billi kien smin u oħxon daqs bettija u mibrum daqs ċaġħka, ma għamel xejn, anzi mn'Alla li ma spiċċax b'xi għawġ jew b'xi saram! Is-siġra, għax tghid, donnha wkoll kienet taf xi jsarraf dak iċ-ċkejken b'wiċċ imfaqqa' daqs lenbija. Izda denb it-tajra ma kienx kollox. L-istorja tagħha ma ntemmetx. Fadal il-praspura ta' qamarha. Wara li ġannat u għiaq-qad mill-aħjar li sata' l-fdal tad-denb, ra li l-qamar tat-tajra kien sa jinqala'. Għalhekk, qabel ma jerġa' jibda jtajjarha, xtaq iwahħilu tajjeb. Ommu ilma kellha izda dqiq le. Il-kolla qatt ma ħolmot biha. Għalhekk binha biex iwahħal il-qamar ma kellux. Ix-xaħam, qal bejnu u bejn ruħu, abjad u jwahħal daqs id-dqiq imħallat bil-ilma. Ħmira, kolla, gloy ommu ma kellhiex. Imma xaħam iva. U talabha x-xaħam. Ommu tatu ftit fuq karta taz-zokkor. Hu ntafa' fuq il-qiegħa ta' l-art għad-dell u beda jċallas u jċappas u jdellek. U l-qamar m'hemm li jehel qatt. Iross, iross; izda flok li l-karta bdiċet teħel ma' oħra x'ħin poġġa t-tajra fix-xemx, ix-xaħam inħall u l-karta bdiċet titherra. Ommu nfexxet tidħak u ħasset jixgħel f'qalbha l-hena safi ta' l-innoċenza ta' binha. Binha, izda, ma daħakx; u ħadd ma sata' jdaħħallu f'rasu li x-xaħam mhux iwahħal izda jħoll.

Għedna li ħabibi u ħabibkom kien poeta mit-twelid. U tabilhaqq. Araw.

Kien għadu ta' xi ħames snin meta nannietu, minn-naħa ta' missieru, kienu jmorru għalih f'Tas-Sliema u jehduh magħhom f'raħalhom fejn kellhom razzett kbir.

Fi żmien il-ful u s-silla nannietu kien ikollhom fir-razzett ħabel raba' miżrugħ silla u ħabel ieħor miżrugħ ful. Neputihom iż-żgħir kienet il-għaxxa tiegħu li jmur ir-razzett qalb il-ħdura tal-ful u tas-siġar tar-rummien u qalb il-ħmura talward tas-silla. Hemmhekk bħal kien jintilef minn sensih u joħroġ barra minnu n-nifsu. Dik il-ħarġa silla jew ful kien jistħajjilha saltnatu. Kien jidħol jaqbeż qalb il-ful jew is-silla, jitpaxxa b'dak il-ġmiel tan-natura, u mbagħad kien jimtedd għal tulu f'nofs dawk l-egħlejjel bħallikieku biex isir ħaġa waħda magħhom. U erħilu joħlom.

F'widnejh qed jidwi ż-żanzin ta' naħa. Kif inhu mitfugh

zaqqu 'l fuq, jagħti daqqa t'għajn. Hu ma jidherx għax iz-zkuk tal-ful jew tas-silla jagħalquh madwarhom u jaħbuh għal għajn nannietu. Dawk iz-zkuk ħodor u torja kien jistħajjilhom sigar tal-balluta. Naħla għalih kienet xi haġa daqskemm kien sultan. Għasfur tal-bejt kien iġennu. Waqtiet kien jagħmel f'moħħu li jaqbad tajra kbira ta' l-ajru biex jeħdidha gwin-hajha u jittajjar bihom fid-difa tas-sema hu wkoll. U haħna u haħna drabi xtaq jinbidel f'għasfur. Għasfur għalih kien aħ-
jar minn bniedem. It-tiżwiq u l-lwien bellusija ta' farfett kienu jsaħħruh. Darba fost l-oħrajn, kif kien ġor-razzett, mar b'ġirja waħida għal fuq nanntu u talabha tagħmillu libsa mill-ġwienah bellusin tal-friefet. Nanntu tbissmitlu u ma qaltlux le.

Fi żmien ix-xitwa, zijietu kienu jeħduh magħhom sal-wied. Darba ra titgħawwem u tigri mal-mewġ tal-wied nofs qoxra ta' ġewża. Dak il-hin haħss ruħu jickien, jickien, jickien. Għadda minn għalih daqsxejn ta' mazzarell; xtaq kieku jsir mazzarell biex ikun jista' jmur ibaħħar fuq dik id-dgħajsa tal-qoxra ta' ġewża; u għal waqt wieħed bħal intilef f'nagħisa helwa, haħss jitrabbewlu ġwienah zġħar, u nbidel u tħawwad bil-hsieb u bix-xewqa ta' ħolma f'dak il-mazzarell li kien għadu kemm ra.

Għad baqa'.

Il-poeta mitwield ma kien jista' jara xejn li ma jġennex bil-mistoqsijiet lil dik jew dak li jkun miegħu. U ommu fuq hekk mhux darba u tnejn waħilitha f'rasha li iżjed magħha l-knisja ma teħdux.

Igħid il-qawl Malti: "Il-mistoqsija oħt il-ġherf". U hekk hu. Għax dak li kien jistaqsi xinhu u mhux meta kien għadu zġħajjar, illum, li tfaħfar u kiber u qiegħed fil-qalba taż-żġħu-żija, il-poeta tagħna l-Isem-Bla-Isem qed jiktbilna fuqu ta' wieħed għaref u b'sengħa ta' mgħallem kbir.

Mela arawh fil-knisja m'ommu. Is-sagrigan ħiereg ibiddel il-kunupew u l-vintartal minn aħdar f'abjad jew minn aħmar fi vjola. Għajnejn iċ-ċkejken poeta jiffissaw fuq l-artal. Fl-istess waqt fommu jitbexxaq u arah isaqsi l'ommu għaliex dak it-tibdil fl-ilwien ta' dak id-drapp. X'kien twiegħbu ommu ma nafux. Iżda naħsbu li anqas hin-nfiša ma kienet taf xinhu l-għan tat-tibdil ta' l-ilwien fil-kunupew u l-vintartal.

Din m'hi xejn. Isimgħu ffit il-buzullotta tal-purċissjoni tas-Sagrament.

Kien jum il-Għid ta' "Corpus Domini". It-tfaħjel li qegħdin nitkellmu fuqu kien m'ommu Tas-Sliema. Ommu, biex tara l-purċissjoni ħtiġilha tmur ħdejn waħida minn qrabatha. Telgħet ma' binha fil-gallarija u billi ċ-ċkejken tagħha ma kienx

ilaħħaq ma' fioġor il-gallerija, tellgħatu bil-wieqfa fuq sigġu. Il-purciġsioni bdiet toqrob. Wasal u għadda minn taħt ħarset iċ-ċkejken poeta l-istandard tad-Duluri, imbagħiad dak ta' San Ġużeppe, imbagħiad dak tar-Rużarju u fl-aħħar dak tas-Sagrament. Issa baqa' l-baldakkin. It-tifel għandu fuqu deni ta' żiemel biex jaqta' xewqtu. Minn ħafna żmien qabel, 'l ommu kien għoddu ġenninha biex turih il-Bambin. Issa l-waqt wasal. Il-Baldakkin fegġ. It-tifel għoddu sa jaqla' għonqu bit-titwil l-isfel minn go l-gallerija. Hu qatt ma sata' jfhem li l-Bambin kien jinsab ħaj kollu kemm hu moħbi fil-bjuda ta' l-Ostja Mqaddsa. U għalhekk qatt ma sata' jgerrgħu dak li kienet tgħidlu ommu. Għajnejh kienu jfittxu li jaraw lil Ġesù aktarx f'ħafna mkejjen oħra, iżda le fl-Ostja Mqaddsa magħluqa fid-dija mdieħba ta' l-Ostensorju. U din id-darba, kif ma nafux, daħħalha f'rasu li kellu jara' 'l Ġesù mhux fl-Ostensorju taħt il-baldakkin, iżda fuq il-baldakkin. Issa l-baldakkin qiegħed taħt ħarstu u ħlief id-drapp imzaqqaq tiegħu kemm kemm imewweg biż-żiffa it-tifel iżjed ma jista' jara xejn. Iħares, iħares, iħares. Għajnejh għoddu qalagħhom. Billi! Ma jistax jara ħjiel ta' dak li jrid. Għalhekk jinfexx jibki, jibki u jolfoq, jolfoq u jixher kemm jiflaħ. U b'dil-bikja dam sejjer sakemm wasal mhux ħin l-ikel—għax anqas jiekol ma ried—imma ħin ir-rqad fis-sodda u dan ma satax jagħmel iehor.

Dawn ma ssejġulhomx b'cejjeċ ta' wieħed miġnun? U tabilhaqq, liema u kemm huma dawk it-tfal ċkejkin li jiġuhom f'rashom riflessjonijiet bħal dawn?

Dak li għandu midmumin ma' ħajtu dawn il-praspar illum huwa magħdud b'wieħed mill-aħjar poeti ta' Malta. Meta kien għadu ċkejken, kien poeta diġà. U jekk illum hu *in actu*, kien ukoll poeta - biss *in potentia*—f'zghuritu, anzi saħansitra poeta mit-twelid!

KARMENU VASSALLO.

Siggiewi.